



BORD LI JIRREGOLA L-KERA
MAĞISTRAT DR. LEONARD CARUANA LL.D., M.A. (FIN. SERV)
CHAIRPERSON

Rikors Nru: 838/2021 LC

**AGOSTINA SIVE INA CINI (K.I. 809249M)
GEMMA BROWNRIGG (K.I. 318542M)
CARMELO SIVE CHARLES GRIMA (K.I. 117338M)
ANGELO GRIMA (K.I.135264M)
ALESSANDRA SPITERI (K.I. 331162M)
ANGELA SIVE GILLIAN GAUCI BORDA (K.I. 469153M)
CARMELINA BORG (K.I. 73537M)
MARY ANNE SIVE MIRIAM VELLA (K.I.846547M)
CLAUDE GRIMA (K.I. 209574M)
ANJELICA ELLUL (K.I. 295469M)
SIMON GRIMA (K.I. 483466M)
EDWARD GRIMA BALDACCHINO (K.I. 384167M)
VANESSA FRAZIER (K.I. 322369M)
GORDON GRIMA BALDACCHINO (K.I. 322269M)**

VS

Louis CASSAR (K.I. 332751M)

Illum, 23 ta' Ġunju, 2022

Il-Bord,

Ra r-rikors tar-rikorrenti Agostina Sive Ina Cini, Gemma Brownrigg, Carmelo Sive Charles Grima, Angelo Grima, Alessandra Spiteri, Angela Sive Gillian Gauci Borda, Carmelina Borg, Mary Anne Sive Miriam Vella, Claude Grima, Anjelica Ellul, Simon Grima, Edward Grima Baldacchino, Vanessa Frazier u Gordon Grima Baldacchino datat it-03 ta' Novembru 2021 fejn għar-raġunijiet hemm premessi u infraskritti, talbu lil dan il-Bord sabiex:

- I. Jordna li jsir debitu test tal-mezzi tal-intimat u dan b'applikazzjoni tad-disposizzjonijiet tal-artikolu 4A(3)(c) tal-Kap 69 tal-Liġijiet ta' Malta;
- II. Jagħti dawk l-ordnijiet li jidhirlu opportuni, skont ir-risultanzi tat-test tal-mezzi u čioè, illi jekk ma jiġux sodisfatti l-kriterji tat-test tal-mezzi, jordna minnufih l-iżgumbrament tal-intimat mill-fond suriferit fi żmien perentorju stabbilit minn dan l-istess Bord skont il-liġi, u jillikwida l-kumpens dovut ai termini tal-artikolu 4A(4) tal-Kapitolu 69 tal-Liġijiet ta' Malta u jordna lill-intimat iħallas il-kumpens hekk likwidat; jew
- III. Jekk jiġu sodisfatti il-kriterji tat-test tal-mezzi, jordna tkomplija tal-lokazzjoni relattiva, jistabbilixxi kondizzjonijiet ġodda rigward għalli-ħlas tal-kera, u jiddikjara illi l-kera għandha tiġi riveduta għal ammont li ma jeċċedix it-2% fil-mija fis-sena tal-valur liberu u frank tas-suq miftuħ tal-fond 13, Triq Santu Wistin, Żejtun b'effett mill-1 ta' Jannar tas-sena 2021, u jordna sabiex il-kera titħallas mill-intimat hekk kif dikjarat;

Bl-ispejjeż u bl-imgħax legali kontra l-intimat li minn issa huwa nġunt għas-sabizzjoni u mingħajr preġudizzju għal kwalsiasi azzjoni oħra li tista' talvolta tigi preżentata.

Ra id-dokumenti annessi mal-istess rikors promotur;

Ra r-risposta tal-intimat Louis Cassar, datata s-26 ta' Jannar 2022 fejn sommarjament eċċepixxa illi (i) r-rikorrenti jridu jgħibu prova tat-titolu tagħhom fuq il-mertu tal-kawża; (ii) huwa jikkonferma li huwa l-inkwilin tal-fond *de quo*; (iii) huwa dejjem ħallas il-kera u dejjem wettaq l-obbligi tiegħu skont il-liġi; (iv) huwa għandu mezzi limitati ħafna u għalhekk għandu jgħawdi mill-protezzjoni tal-liġi; (v) il-Bord għandu jieħu konsiderazzjoni tad-dħul baxx tal-esponenti u (vi) huwa m'għandu jbatis l-ebda spejjeż in konnessjoni ma' dawn il-proċeduri;

Ra r-risposta tal-Awtorità tad-Djar datata l-04 ta' Jannar 2022, fejn sommarjament, eċċepiet, fost l-oħrajn li (i) r-rikorrenti jeħtieġilhom jipprova it-titolu tagħhom u li huma s-sidien uniċi tal-fond; (ii) il-Bord għandu jikkostata jekk l-Att XXIV tal-2021 huwiex applikabbli għall-każ odjern, (iii) peress li l-Awtorità hija intervenuta fil-kawża ai termini tal-liġi, hija m'għandhiex tbat l-ispejjeż tal-preżenti u (iv) f'każ li l-inkwilin jissodisfa t-test tal-mezzi, il-kera għandha tiġi ffissata f'ammont ta' mhux aktar minn 2% tal-valur tal-propjetà skont il-liġi.

Ra illi in ottemporanza mad-digriet ta' dan il-Bord tat-23 ta' Novembru, 2021, l-intimat wettaq t-test tal-mezzi ai termini tar-Regolamenti dwar it-Tkomplijsa tal-Kirja (Kriterji ta' Test tal-Mezzi) (Avviż Legali 463 tal-2011).

Ra illi l-Periti Membri tal-Bord, senjatament il-Perit Dr Robert Musumeci u l-Perit Anthony Robinson ipprezentaw ir-relazzjoni tagħihom;

Kopja Informali ta' Sentenza

Ra n-noti rispettivi tal-partijiet rigwardanti żieda fil-kondizzjonijiet tal-kerċi fis-sens li l-intimat ikun obbligat jissottoskrivi għal polza tal-assigurazzjoni tat-tip *public liability* u *home policy*;

Ra id-dokumenti kollha eżebiti;

Ikkonsidra;

Illi l-kawża odjerna qegħda ssir ai termini tal-Artikolu 4A tal-Kap. 69 tal-Liġijiet ta' Malta, liema Artikolu jagħti l-fakoltà lis-sid tal-kerċi jadixxi lil dan il-Bord u jitlob żieda fil-kerċi li ma teċċedix it-2% fis-sena tal-valur liberu u frank fis-suq miftuħ tad-dar ta' abitazzjoni, purchè li d-diversi kriterji hemm imsemmija jiġu sodisfatti;

Ikkonsidrat;

Illi l-ewwel żewġ kriterji li dan il-Bord jinneċessita jistabbilixxi qabel ma jiproċedi ulterjorment huma jekk (i) ir-rikorrenti humiex is-sidien tal-kerċi tal-fond in kwistjoni u (ii) jekk l-intimat huwiex l-inkwilin ta' dan l-istess fond.

Illi skond id-dikkjarazzjoni redatta min-Nutar Miriam Musumeci Macelli fit-23 ta' Settembru 2021¹, jirriżulta r-rikorrenti huma l-propjetarji ta' nofs indiżiż tal-utile dominju perpetwu gravanti l-fond numru 13, Triq Santu Wistin, Żejtun f'ishma differenti. Jirriżulta li orīginarjament dan in-nofs indiżiż kien akkwistat minn Angelo Grima permezz tal-kuntratt fl-atti tan-Nutar Dottor Paul Pellegrini Petit tat-02 ta' Lulju 1944. Illum, Angelo Grima ġie nieqes u b'hekk dan is-sehem ta' nofs indiżiż tal-utile dominju perpetwu intiret mill-werrieta tiegħu biex b'hekk ir-rikorrenti huma kollha kompropjetarji ta' dan l-imsemmi nofs indiżiż tal-utile dominju perpetwu grvanti l-fond de

¹ A fol 2 tal-atti proċesswali.

quo. Illi r-rikorrenti, madanakollu, ma ressqu ebda prova rigward min huma s-sidien tan-nofs l-ieħor tal-utile dominju perpetwu gravanti l-fond *de quo* u b'hekk din l-informazzjoni m'hixx magħrufa.

Illi minn dan l-imsemmi dokument, jirriżulta wkoll li fil-fond numru 13 Triq Santu Wistin, Żejtun, hemm reġistrat bħala residenti Lewis Cassar.

Illi di più, fir-rikors promotur ir-rikorrenti jiddikkjaraw illi dan il-fond ilu mikri għand l-intimat Cassar għal żmien twil b'kirja ai termini tal-Kap. 69 tal-Liġijiet ta' Malta u dan versu l-kera ta' €211.50ċ fis-sena.

Illi għalkemm il-provi mressqa mir-rikorrenti rigwardanti t-titolu tagħihom fuq il-fond *de quo* juru biss illi huma għandhom bħala propjetà in-nofs indiżżejjha tal-utile dominju perpetwu, il-liġi tal-kera toħloq distinzjoni bejn “sid il-fond” soġġett għall-lokazzjoni u “sid il-kera”. Filfatt, **G. Cian u A. Trabucchi** jsostnu li²:

“La concessione in locazione di un immobile non costituisce atto esclusivo del proprietario, potendo legittimamente assumere veste di locatore anche colui che abbia la mera disponibilità de bene medesimo (04/14395). Il contratto di locazione ha natura personale e prescinde del tutto dall'esistenza e titolarità nel locatore di un diritto relate sulla cosa... ... Pertanto chiunque abbia la disponibilità di fatto di una cosa in base a titolo non contrario a norme di ordine pubblico (esclusi, cioè, il ladro, il ricettatore, l'usurpatore di immobile, etc.: 98/10627) può validatamente concederla in locazione.”

² Commentario Breve al Codice Civile, G. Cian e A. Trabucchi, CEDAM, 2020, §1571.XIV

Kopja Informali ta' Sentenza

Din il-fehma hija wkoll konkordi mal-użu tal-kliem “Sid il-kera” aktar milli l-kliem “Sid il-fond” fl-Ordinanza li Tirregola t-Tiġdid tal-Kiri tal-Bini. Di più, I-Artikolu 1530 tal-Kodiċi Ċivilji jippermetti l-għotxi b’kiri minn dak li jkun jippossjedi l-ħaġa ikun x’ikun it-titolu tiegħi, fosthom ta’ fedekommess, użufrutt jew inkella taħbi titolu ieħor temporanju jew li jista’ jinħall. Isegwi, b’hekk, li “sid il-kera” mhux neċċessarjament ikun il-propjetarju tal-fond konċess b’lokazzjoni, iżda biżżejjed li jkollu xi forma ta’ pussess legali fuqu.

Illi fir-rigward tat-titolu ta’ kera, fir-risposta tiegħi l-intimat jikkonferma fit-tieni eċċeżzjoni tiegħi illi huwa l-linkwilin tal-fond *de quo*, liema dikkjarazzjoni hija wkoll sorretta mid-dikkjarazzjoni tar-rikorrenti illi Louis Cassar ilu jokkupa dan il-fond għal żmien twil taħbi titolu ta’ kera konċess skont id-dispożizzjonijiet tal-Kap. 69 tal-Liġijiet ta’ Malta.

Illi ma tressqet ebda prova li tikkontradiċi jew b’xi mod tinnega dawn id-dikkjarazzjoni u b’hekk il-Bord huwa sodisfatt illi r-rikorrenti huma s-sidien tal-kera tal-fond bin-numru 13, Triq Santu Wistin, Żejtun u li l-intimat Louis Cassar huwa effettivament l-inkiwilin tal-fond *de quo*.

Ikkonsidrat;

Illi mid-dokumenti preżentati fir-rigward tat-test tal-mezzi jirriżulta illi d-dħul tal-intimat Louis Cassar kkalkolat ai termini tar-Regolamenti 3(a) tar-Regolamenti dwar it-Tkomplija tal-Kirja (Kriterji ta’ Test tal-Mezzi), **ma jaqbizx** dak stipolat mir-Regolament 5(6) tal-istess Regolamenti. Għar-rigward tal-kapital tal-intimat ikkalkolat ai termini tar-Regolamenti 3(b) tar-Regolamenti dwar it-Tkomplija tal-Kirja (Kriterji ta’ Test tal-Mezzi), jirriżulta li **lanqas dan ma jaqbeż** dak stipolat mir-Regolament 6(5) tar-Regolamenti msemmija.

Illi ma ġiet mressqa ebda prova quddiem il-Bord rigward l-applikazzjoni tar-Regolamenti 5(8) u 6(7) tar-Regolamenti dwar it-Tkomplija tal-Kirja (Kriterji ta' Test tal-Mezzi) u b'hekk, dan il-Bord ma jara ebda raġuni għalfejn għandu jiddipartixxi mill-kriterji stabbiliti fir-regolamenti 5 u 6 appena citati.

B'hekk, il-Bord qiegħed isib illi l-intimat Louis Cassar ma jeċċedix il-kriterji stabbiliti bir-Regolamenti dwar it-Tkomplija tal-Kirja (Kriterji ta' Test tal-Mezzi) u konsegwentement jissodisfa l-kriterji tad-dħul u tal-kapital tat-test tal-mezzi ai termini tal-Artikolu 4A(5) tal-Kap. 69 tal-Liġijiet ta' Malta. B'hekk, m'hemmx lok għall-applikazzjoni tal-Artikolu 4A(4) tal-istess Kap.

Ikkonsidra;

Illi mir-rapport redatt mil-Periti tal-Bord jirriżulta illi l-fond in kwistjoni jikkonsisti f'residenza li tinsab fil-pjan terran sovraposta u liema arja hi aċċessibbli biss b'sellum. Il-fond huwa fi stat finished u jidher li huwa ben mantenut anke jekk f'numru ta' soqfa kien hemm sinjali ta' umdità. Il-finituri dehru li huma ta' livell sodisfaċenti. Is-soqfa dehru ġeneralment intatti għalkemm /gew notati sinjali ta' sadid fuħud mit-travi. Il-ħitan u s-soqfa huma miżbugħha bil-waterpaint salv għal dak tal-bitħha. Is-servizzi tal-elettriku, ilma u drenaġġ huma installati u funzjonabbli.

Wara li kkonsidraw il-fatturi relatati mal-fond, inkluż il-valur fis-suq ta' projekta jiet simili u, jew fl-istess żona, l-istat tal-fond kif inhu preżentement kif ukoll il-potenzjal ta' žvilupp kif dettagħ mill-pjanijiet, policies u linji gwidi viġenti ta' l-ippjanar, huma tal-fehma li l-valur tal-fond, li kieku mibjugħi volontarjament minn sidu fis-suq ħieles f'Jannar 2021, jekwivali għal mijha u ħamsin elf ewro (€150,000).

Ikkonsidra;

Illi fl-ikkalibrar tal-awment tal-kera kif mitluba mir-rikorrenti, dan il-Bord ser iżomm quddiem għajnejh dak mgħallem mill-Qorti tal-Appell fis-sentenza **Carmelo sive Charles Caruana et vs Lorenza Vincenza sive Lora Zarb**³, fejn analiżżeat l-għan tal-emendi introdotti bl-Att XXVII tal-2018 (u kwindi anke dawk introdotti bl-Att XXIV tal-2021), fejn irrietniet illi:

“il-Qorti tikkonkludi li d-dħul fis-seħħi ta’ dawn l-emendi fil-liġi kienu maħsuba biex jindirizzaw u joħolqu bilanc bejn il-jeddijiet tas-sidien li altrimenti kienu ser jibqgħu jirċievu ħlas ta’ kera irriżorju għall-proprietà tagħihom wara li ilhom imċaħħda minnha snin, u l-jeddijiet tal-inkwilini li jibqgħu jgħixu fid-dar li ilhom snin jagħrfu bħala r-residenza ordinarja tagħihom”

Illi tenut kont ta dak kollu appena espost, kif ukoll tal-mezzi tal-intimat u tal-età tiegħi, il-Bord jemmen li l-awment fil-kera għandu jkun fl-ammont ta’ 2% tal-valur liberu u frank fis-suq miftuħ tal-fond *de quo*.

Dan ifisser li l-kera għandha togħla għal-ammont ta’ tlett elef Ewo (€3,000) fis-sena.

Ikkonsidra;

Illi permezz ta’ nota ppreżentata fid-29 ta’ Marzu 2022, ir-rikorrenti esprimew il-biżżeġ tagħihom li jinqala’ xi incident fil-fond *de quo* u,

³ **Carmelo sive Charles Caruana et vs Lorenza Vincenza sive Lora Zarb**, Qorti tal-Appell (Sede Inferjuri), 3 ta’ Frar 2021, (Appell Nru 126/2018/LM).

b'referenza għat-tielet talba tagħhom, indikaw li jkun għaqli li l-Bord, bħala parti mill-kondizzjonijiet ġodda, jordna lill-inkwilin sabiex jissottoskrivi għal polza tal-assikurazzjoni tat-tip *public liability* u *home policy*;

Illi permezz tar-risposta tagħha tas-06 ta' April 2022, l-Awtorità intervenuta ssottomettiet illi għalkemm f'kirjet kummerċjali generalment l-inkwilin ikun mgħobbi bir-responsabilità li jissottoskrivi għal polza simili, f'kirjet residenzjali il-prassi generali hi li s-sidien tal-fond jissottoskrivu għal dawn it-tip ta' poloz. Fi kwalunkwe każ, l-Awtorità m'għandhiex tkun mistennija terfa' l-piż tal-ispiża ta' tali polza;

Illi permezz tar-risposta tiegħu tal-4 ta' April 2022, l-intimat oġgezzjona għal tali talba abbaži tal-Artikolu 1540(2) u (3) tal-Kap. 16 tal-Liġijiet ta' Malta.

Illi min-nota tagħhom jirriżulta li t-talba tar-rikorrenti hija msejsa fuq is-sottomissjoni li ftit tas-snин ilu, propjetà tagħhom mikrija b'kirja antika ħadet in-nar u seħħet seħħet ħsara kbira kemm fid-dar mikrija kif ukoll f'dik tal-ġirien. Ir-rikorrenti ma jagħtu ebda informazzjoni oħra dwar il-kawża tal-allegati nirien jew dettleji oħra relevanti, u għalkemm m'hux kompitu ta' dan il-Bord li jissindika tali incident, min-naħha l-oħra l-Bord huwa għal kolloks sajjem miċ-ċirkostanzi wara l-imsemmi incident.

Illi l-Bord, għalkemm min-naħha l-waħda japprezza l-biżgħat tar-rikorrenti, dawn il-biżgħat m'humiekk eskluissivi għalihom, iżda huma biżgħat li kull min hu sid ta' propjetà jista' jkollu. Il-propjetà de quo ilha mikrija lill-intimat odjern għal għexieren ta' snin u ma seħħeb ebda event li jista' jawmenta l-biżże reali ta' incident bħal dak allegat.

Illi di più, din il-materja hi regolata bl-Artikoli 1540 u 1556 tal-Kap. 16 tal-Ligijiet ta' Malta, liema artikoli jistipolaw l-obbligi ta' sid il-kera u tal-inkwilin versu ż-żamma u t-tiswijiet ta' fond urban.

Għalhekk, il-Bord, f'dawn iċ-ċirkostanzi ma jqisx li għandu jimponi fuq l-intimat il-kondizzjoni li jissottoskrivi għal polza tal-assikurazzjoni tat-tip *public liability* u *home policy*.

Deċide:

Għaldaqstant, għal dawn il-motivi, il-Bord qiegħed jiddisponi mit-talbiet tar-rikorrenti billi:

1. Jastjeni milli jieħu konjizzjoni ulterjuri tal-ewwel talba stante illi t-test tal-mezzi twettaq waqt l-andament tal-proċeduri.
2. Jiċħad it-tieni talba stante li l-intimat jissodisfa il-kriterji tat-Test tal-Mezzi.
3. Jilqa' t-tielet talba u jiddikkjara illi l-kera tal-fond bin-numru 13, Triq Santu Wistin, Żejtun għandha tiġi riveduta għall-ammont ta' 2% tal-valur tal-fond fis-suq miftuħ fl-1 ta' Jannar 2021 u konsegwentement jawmenta l-kera pagabbli mill-intimat Louis Cassar għall-ammont ta' tlett elef Ewo (€3,000) fis-sena u jordna lill-istess intimat Louis Cassar iħallas lir-rikorrenti *in solidum*, il-kera hekk awmentata b'effett mid-data tal-lum bħala d-data tas-sentenza
4. Jiċħad l-eċċezzjonijiet kollha tal-intimat u tal-Awtorità intervenuta sa fejn dawn huma inkompatibbli ma' dak li ġie deċiż hawn fuq.

Kopja Informali ta' Sentenza

Kull parti għandha tbat i-spejjeż tagħha ta' dawn il-proċeduri.

**Ft/Dr. Leonard Caruana
Maġistrat**

**Sharonne Borg
Deputat Reġistratur**